

உரோமையர் 12 : 9-21

(குமாரின் , பாடசாலை விளையாட்டு விழாவைக் கண்டுகளிப்பதற்காகக் குடும்பத்தில் அனைவரும் பாடசாலைக்குச் சென்றார்கள். பாடசாலைத் தோட்டத்தில் மாமரத்தில் இருந்து ஒரு மாம்பழத்தைப் பறிப்பதற்கு அவனுடைய இளைய சகோதரன் முயற்சி செய்தான். அங்கு இவ்வாறான உரையாடல் நிகழ்ந்தது.)

குமார் : தம்பி, நீ அந்த மாம்பழத்தைப் பறிக்க வேண்டாம்.

தம்பி : ஐயோ அண்ணா ஏன் இப்படிச் சொல்கிறீர்கள்?

குமார் : தம்பி இது எமது பாடசாலையின் சம்பிரதாயம்.

தம்பி : அப்படி என்றால் என்ன அண்ணா?

குமார் : எமது பாடசாலையின் தோட்டத்தில் இருக்கும் எந்த ஒரு மரத்திலும் பழங்களை யாரும் பிடுங்குவதும் இல்லை எடுத்துக் கொள்ளுவதும் இல்லை. அப்பழங்கள் ஒவ்வொன்றும் விலங்குகளின் பயனுக்காக ஒதுக்கிவைக்கப்பட்டுள்ளது. அது எமது பாடசாலையின் சம்பிரதாயமாகும்.

தம்பி : அண்ணா இதைப்போன்று இன்னும் சம்பிரதாயங்கள் உங்கள் பாடசாலையில் காணப்படுகின்றதா?

குமார் : ஆம் தம்பி, எமது பாடசாலையில் இவ்வாறான சம்பிரதாயங்களைப் போன்று கொள்கைகளும் நிறைய இருக்கின்றன. நாம் நல்வாழ்வு வாழ்வதற்கு நல்ல பழக்க வழக்கங்களை கடைப்பிடிப்பதற்கும் தான் இவ்வாறான கொள்கைகள் சம்பிரதாயங்கள் ஏற்படுத்தப்பட்டுள்ளன. அவ்வாறே திருவிவிலியத்திலும் கிறிஸ்தவர்களாகிய எமது வாழ்வில் நடைமுறைப்படுத்த வேண்டிய நல்ல கொள்கைகளை நாம் காணக் கூடியதாய் உள்ளது.

தம்பி : அது என்ன அண்ணா?

குமார் : எமது கிறிஸ்தவ வாழ்வில் நாம் பின்பற்ற வேண்டிய கொள்கைகள் பற்றி தூய பவுல் உரோமையருக்கு எழுதிய திருமுகத்தில் விளக்கமாக குறிப்பிடுகின்றார்.

பாடசாலையைப் போன்று எந்த ஒரு நிறுவனத்திலும் கொள்கைகளும் சம்பிரதாயங்களும் நிறைந்து காணப்படுகின்றது. ஒருவர் சமுதாயத்தில் நல்ல முறையில் நடந்து கொள்வதற்கு இவை அவசியமாகும். கிறிஸ்தவர்களாகிய நாம் எமது வாழ்வில் அடிப்படையாகக் கொள்ளவேண்டியது யாதெனில் கடவுள் எமக்களித்த கட்டளைகளே இக்கருத்துக்களை இரண்டாகப் பிரிக்கமுடியும். அவை

1. நல்ல ஒரு இறைத் தொடர்புக்காக நடைமுறைப்படுத்த வேண்டிய கொள்கைகள்.
2. நல்ல ஒரு சமுதாய தொடர்புக்காக நடைமுறைப்படுத்த வேண்டிய கொள்கைகள்.

கிறிஸ்தவ வாழ்வை நாம் கொண்டு செல்வதற்கான கொள்கைகளை ஏற்று விளங்கிக் கொள்வதற்கு புனித பவுல் உரோமையருக்கு எழுதிய திருமுகத்தில் இவ்வாறு குறிப்பிடுகின்றார்.



வாசிப்போம்
உரோமையர்
12 : 9 - 21

மேலேயுள்ள திருவிவிலியப் பகுதியின் மூலமாக கிறிஸ்தவ கொள்கைகளை ஆராய்வோம்.

இந்த அட்டவணையை உங்கள் அப்பியாசப் புத்தகத்தில் பிரதி செய்யுங்கள். இரண்டாம் பகுதியில் குறிப்பிடப்பட்ட திருவிவிலியப் பகுதியின் மூலமாக மூன்றாம் பகுதியை பூரணப்படுத்துங்கள்.

கொள்கைகள்	திருவிவிலியப் பகுதி	நடைமுறைப்படுத்த வேண்டிய பண்புகள்
நல்ல இறை தொடர் பிற்காக நாம் கடைபிடிக்க வேண்டிய கிறிஸ்தவ கொள்ளைகள்	உரோமையர் 12:9	தீமையை
	உரோமையர் 12:11	ஆர்வம்மிக்க
	உரோமையர் 12:12	எதிர்நோக்கி இருப்பதில் துன்பத்தில்
		இறைவேண்டல்
பிறர் நலனுக்காக நாம் கடைப்பிடிக்க வேண்டிய கிறிஸ்தவ கொள்கைகள்	உரோமையர் 12:16	நீங்கள் அறிவீர்களென
	உரோமையர் 12:10	உடன் பிறப்புக்கள் போன்று
		பிறர் உங்களைவிட
	உரோமையர் 12:13	இறைமக்களோடு
		விருந்தோம்பலில்
	உரோமையர் 12:14	உங்களை துன்புறுத்துவோருக்கு
	உரோமையர் 12:15	மகிழ்வாரோடு
		அழுவாரோடு
	உரோமையர் 12:16	அனைவரும்..... உயர்வு மனப்பான்மை.....

	உரோமையர் 12:17	தீமைக்கு எல்லா மனிதரும்
	உரோமையர் 12:18	உங்களால் முடிந்தவரை
	உரோமையர் 12:19	பழிவாங்காதீர்கள்
	உரோமையர் 12:20	உன் எதிரி பசியாய் இருந்தால் தாகத்தோடு இருந்தால்
	உரோமையர் 12:21	தீமை உங்களை.....வெல்லுங்கள்

கிறிஸ்தவர்களான நாம் இடைவிடாமல் கடவுளோடு நெருங்கிய தொடர்பை பேணிக் கொள்வது அவசியமாகும். அதன்மூலம் மனதாலும் வார்த்தையாலும் செயலாலும் எமது ஆன்மீகத்தை கட்டியெழுப்புவதற்கு முயற்சி செய்வோம். அனுதின வாழ்வில் நாம் செய்யும் அனைத்து செயல்களும் கடவுளின் விருப்பத்திற்கு ஏற்றதாகவும், நன்மையானதாகவும் இருப்பதற்கு முயற்சி செய்வோம். நாம் எமது இல்லம், பாடசாலை, சமூகத்தினுடாகவும் கடவுளுக்காக வாழ்வின் முன்மாதிரியோடு சான்று பகர்வது முக்கியமாகும். நாம் முகம் கொடுக்கும் பலவிதமான சவால்களின் மத்தியில் கடவுளில் கொண்டுள்ள உறுதியான நம்பிக்கையோடும் எதிர்ப்பார்ப்போடும் செயல்படுவதற்கு முயற்சி செய்வோம். இவ்வாறான கொள்கைகளை எமது வாழ்வில் ஏற்படுத்திக்கொண்டு கடவுளுடன் நெருங்கிய தொடர்பை உருவாக்கிக் கொள்வதற்கு எம்மால் முடியும்.

நம் எவருக்கும் சமுதாயத்தில் தனிமையாக வாழ்வதற்கு இயலாது. கடவுள் எம்மை ஒருவருக்கொருவர் அன்புசெய்து ஒற்றுமையாக வாழ்வதற்கே அழைத்தார். சமூகமாக இணைந்து வாழும் நாம், நல்ல கிறிஸ்தவ கொள்கைகளுக்கு ஏற்றவாறு சமூகத்தின் தொடர்பைக் கட்டியெழுப்புவதற்கான முறைகளை ஆராய்ந்து பார்ப்போம்.

சகோதர அன்பில் செயல்படுதல்

உடன் பிறப்புகள் போன்று ஒருவருக்கொருவர் உளங்கனிந்த அன்பு காட்டுங்கள். பிறர் உங்களை விட மதிப்புக்கு உரியவரென எண்ணுங்கள்.

உரோமையர் 12:10

- ◆ அன்பில் சுயநலம் என்பது இருக்கக் கூடாது.
- ◆ அது தீமையை அகற்றி நன்மையை சார்ந்த அன்பாக இருப்பது அவசியம்.
- ◆ இரக்கத்தை முதன்மையாகக் கொண்டு சகோதரத்துவத்தோடு செயல்படுவது அன்பின் பண்பாகும்.
- ◆ தன் சுயவடிவத்தை மறைத்து வஞ்சனையாக செயல்படும் அன்பு அன்பல்ல.
- ◆ ஒவ்வொருவரிடமும் பிரதிபலனையும் இலாபத்தையும் எதிர்பாராதது அன்பின் பண்பாகும்.
- ◆ அன்பின் நிமித்தம் பலவற்றை இழந்தாலும் அதை தாங்கிக்கொள்வது முடிவது அன்பின் பெரிய அடையாளமாகும்.

ஆர்வமிக்க உள்ளத்தோடு பணிபுரிதல்

விடா முயற்சியோடும் ஆர்வம்மிக்க உள்ளத் தோடும் ஆண்டவருக்குப் பணிபுரியுங்கள்

உரோமையர் 12:11

- ◆ இறை பணியை எம்மால் முடிந்த அளவு உயர்வாக செய்வோம்.
- ◆ இறைவனுக்காக செய்யும் செயல்களுக்கு எப்போதும் முதலிடத்தைக் கொடுப்போம்.
- ◆ அதை ஆர்வத்தோடு குறிப்பிட்ட வேளையில் நிறைவுசெய்வோம்.
- ◆ இறைவனுக்காக செய்யவேண்டிய காரியங்களைக் கைவிடுவதைத் தவிர்ப்போம்.

துன்பத்தில் பொறுமை கொள்ளுதல்

எதிர்நோக்கி இருப்பதில் மகிழ்ச்சிகொள்ளுங்கள். துன்பத்தில் தளரா மனத்துடன் இருங்கள். இறைவேண்டலில் நிலைத்திருங்கள்.

உரோமையர் 12:12

- ◆ துன்பவேளையில் இறைவன் மீது நம்பிக்கை கொண்டு பொறுமையோடு செயல்படுவோம்.
- ◆ பொறுமையோடிருந்து பொறுமையாக செய்யும் செயல்களை அறிந்துகொள்வோம்.
- ◆ அப்படியான சந்தர்ப்பத்தில் இறைவேண்டலின் மூலம் இறைத்தந்தையோடு ஆழமான தொடர்பில் ஈடுபடுவோம்.
- ◆ இறைவேண்டலை துன்பவேளையில் மட்டும் எல்லைப்படுத்தாமல் அது இறைவனோடு இடைவிடாது நிகழும் இணைப்பாக்கிக் கொள்வோம்.

துன்புறுத்துவோருக்கு ஆசி கூறுதல்

உங்களைத் துன்புறுத்துவோருக்கு ஆசி கூறுங்கள். ஆம் ஆசி கூறுங்கள் சபிக்க வேண்டாம்.

உரோமையர் 12:14

- ◆ துன்புறுத்துவோரை சபியாமல் அவர்களுக்கு ஆசி வழங்குவதற்கு முயற்சி செய்வோம்.
- ◆ பகைவரை மன்னிப்பது கடினமானதெனினும் அந்த நல்ல பழக்கத்தை கட்டியெழுப்புவோம்.
- ◆ பகைவர்களின் மத்தியிலும் சமாதானமாக வாழ்வதற்கு முயற்சி செய்வோம்.
- ◆ எம்மை பகைப்பவர்கள் சமாதானத்திற்கு இணங்க மறுத்தால் அதை இறைவனிடம் ஒப்படைப்போம்.
- ◆ பகைவரை சபிப்பதோ அல்லது தண்டிப்பதோ கடவுளுக்கு ஏற்ற செயலல்ல என்பதை ஏற்றுக் கொள்வோம்.

அறிவாளிகளெனக் கருதிப் பெருமிதம் கொள்ளாமை

நீங்கள் ஒரு மனத்தவராய் இருங்கள். உயர்வு மனப்பான்மை கொள்ளாமல் தாழ்நிலையில் உள்ளவர்களோடு நன்கு பழகுங்கள். நீங்கள் உங்களையே அறிவாளிகளெனக் கருதிப் பெருமிதம் கொள்ள வேண்டாம்.

உரோமையர் 12:16

- ◆ நாம் அனைவரும் இறைவனுக்கு ஏற்ற பிள்ளைகளானபடியால் அனைவரையும் சமமாக எண்ணுவோம்.
- ◆ எப்போதும் பிறர் எம்மை விட உயர்ந்தவர்கள் என எண்ணுவோம்.
- ◆ தன் அறிவைப் பற்றி பெருமிதம் அடையாதிருப்போம்.
- ◆ தன்னைப் பற்றி பெருமிதம் கொண்டு செயல்படுபவர் தன் சகோதரனோடு சமமாக இருக்கமுடியாது என்பதை அறிந்துகொள்வோம்.

நன்மையை சார்ந்து தீமையை தோல்வியுறச் செய்வோம்.

தீமைக்கு பதில் தீமை செய்யாதிருங்கள் எல்லா மனிதரும் நலமெனக் கருதுபவை பற்றியே எண்ணுங்கள்

உரோமையர் 12:17

- ◆ தீமைக்கு தீமை என்பது ஒன்றுக்கு ஒன்று செய்வது, கடவுள் இதை விரும்புவ தில்லை என்பதை அறிந்துகொள்வோம்.
- ◆ தீமையை தோல்வியடையச் செய்வது நன்மையால் மட்டுமே என்பதை ஏற்றுக் கொள்வோம்.
- ◆ தான் மாத்திரம் சரி என்ற எண்ணம் எப்போதும் சரியானது அல்ல என்பதை அறிந்து செயல்படுவோம்.
- ◆ பொதுவாக அனைவராலும் ஏற்றுக்கொள்ளப்பட்ட நன்மையானவைகளை ஏற்றுக் கொள்வோம்.
- ◆ தீமையானவற்றை ஏற்றுக் கொள்வதைத் தவிர்ப்போம்.

- ◆ கிறிஸ்தவ கொள்கைகளின்படி வாழ்வதை கடவுள் எம்மிடம் எதிர் பார்க்கின்றார்.
- ◆ கிறிஸ்தவ கொள்கையின் அடிப்படையில் வாழ்வது மட்டுமல்ல. அக் கொள்கைகளை வாழ்வின் முன்மாதிரியாக சமுதாயத்திற்கு கொண்டு செல்வது கிறிஸ்தவர்களாகிய எமது பொறுப்பு என்பதை சிந்திப்போம்.

செயற்பாடு

1. உரோமையர் 12:9-12 படி கிறிஸ்தவ கொள்கைகள் அடங்கிய சுவரேடு ஒன்றைத் தயாரிக்கவும்
2. கிறிஸ்தவ கொள்கையின் அடிப்படையில் இருக்கும் உங்களை துன்புறுத்துவோருக்கு நீர் எவ்வாறு செயல்படுவீர்?
3. கிறிஸ்தவ மாணவராக பாடசாலையில் நீர் ஆற்றலோடு செயற்படும் சந்தர்ப்பங்கள் ஐந்து எழுதுக.